

علمائے دیوبند کے فتاویٰ

مفتی محمد مساجد

دارالعلوم دیوبند، ایشیا کے مسلمانوں کی ایک عظیم مرکزی اور دینی درس گاہ ہے، جو ڈیڑھ سو سال سے زیادہ مدت سے تفسیر و حدیث، فقہ و کلام اور تہذیب و اخلاق وغیرہ علوم دینیہ کے احیاء اور ترقی کی زبردست خدمت انجام دے رہی ہے۔

ہندوستان میں مغل سلطنت کے زوال کے بعد جب انگریزوں نے اپنے سیاسی مصالح کے پیش نظر اسلامی علوم و فنون کی قدیم درس گاہوں کو یکسر ختم کر دیا تھا۔ اس وقت نہ صرف اسلامی فنون و علوم اور اسلامی تہذیب کے بقاء کے لیے بلکہ خود مسلمانوں کو مسلمان رکھنے کے لیے ضرورت تھی کہ عظیم بنیادوں پر ایک عظیم درس گاہ قائم کی جائے جو ہندوستان کے مسلمانوں کو الحاد اور بے دینی کے فتنہ عظیم سے محفوظ رکھ سکے، اس وقت اسلام کے تحفظ کی تمام تر ذمہ داری علماء کرام پر تھی، ہندوستان کی سرزمین شاہد ہے کہ علماء کرام نے بروقت اپنا فرض انجام دینے میں کوتاہی نہیں کی، دارالعلوم کے ذریعہ سے یہ توقعات بدرجہ اتم پوری ہوئیں، اور قلیل مدت میں دارالعلوم کی شہرت بامعروفی پر پہنچ گئی اور بہت جلد یہ دارالعلوم نہ صرف ہندوستان بلکہ دنیا بھر کے مسلمانوں کی ایک بین الاقوامی تعلیم گاہ بن گیا جس سے بالواسطہ اور بلاواسطہ لاکھوں کی تعداد میں علماء تعلیم حاصل کر چکے ہیں اور کر رہے ہیں۔

دارالعلوم دیوبند صرف ایک تعلیم گاہ ہی نہیں ہے بلکہ درحقیقت ایک تحریک ہے، ایک مستقل کتب گھر اور ایک بہرہ کراں ہے، جس سے ہندو پاک کے علاوہ دنیا بھر کے تشنگان علوم سیراب ہو رہے ہیں، برصغیر کے اطراف میں جس قدر دینی مدارس اس وقت موجود ہیں ان کے اساتذہ تقریباً بلا واسطہ یا بالواسطہ دارالعلوم ہی کے فیض یافتہ ہیں اور ہر سال سینکڑوں طلبہ ان اداروں سے فارغ ہو دنیا کے مختلف خطوں میں پھیل کر درس و تدریس، وعظ و تبلیغ اور تصنیف و تالیف کے ذریعے سے اشاعت دین کا فریضہ سرانجام دیتے ہیں۔

۱۲۸۳ھ سے ۱۳۳۳ھ تک تقریباً پڑھ سو سال کی مدت میں اگر دارالعلوم کی ان خدمات کا جائزہ لیا جائے جو اس نے سرانجام دیں تو معلوم ہوگا کہ دنیا کے ہر خطے میں اس نے اپنے فرزند ان رشید کو پہنچا دیا ہے، جو اس خطے میں آفتاب و مہتاب بن کر چمکے اور مخلوق خدا کو ظلمتِ جہل سے نکال کر انہوں نے نورِ علم سے مالا مال کر دیا۔

فضلاء دارالعلوم کی تصنیفی خدمات:..... دارالعلوم دیوبند کی تعلیمی و تدریسی خدمات ایک معروف حقیقت ہے اور دنیا نے اس کا اعتراف کیا ہے، علمائے دیوبند نے درس و تدریس، وعظ و تقریر اور دوسرے دینی مشاغل کے ساتھ ساتھ تصنیف و تالیف کے میدان میں بھی جو عظیم الشان کارنامے انجام دیے ہیں وہ نہ صرف برصغیر کے مسلمانوں کے لیے بلکہ دنیا کے اسلام کے لیے بھی ایک قابلِ فخر سرمایہ ہے، علومِ دینیہ سے متعلق کوئی علم و فن ایسا نہیں ہے جس میں ان کی تصنیفات و تالیفات موجود نہ ہوں، ان میں بڑی بڑی ضخیم کتابیں بھی ہیں اور چھوٹے چھوٹے رسالے اور کتابچے بھی ہیں، عوام الناس کے لیے آسان اور سہل انداز میں لکھی جانے والی کتابیں بھی ہیں اور علمی گتھیوں کو سلجھانے والی تحقیق کتب بھی..... علمائے دیوبند کے اس تحریری سرمائے کا مدار شام کے ایک جلیل القدر عالم شیخ عبدالفتاح ابو غدہ کے بقول ”گہرے علم اور وسیع مطالعے کے علاوہ تقویٰ و صلاح، روحانیت اور استغراق فی العلم ہے“، چنانچہ شیخ ابو الفتاح ابو غدہ علمائے دیوبند کی تصانیف کی اہمیت کے اعتراف کرتے ہوئے فرماتے ہیں:

”علم و تقویٰ کے اساطین سے مالا مال اس عظیم الشان ادارے کے علماء عظام کی خدمات جلیلہ کا ذکر کرتے ہوئے ایک درخواست کرنا چاہتا ہوں بلکہ اگر ذرا جرأت کروں تو کہہ سکتا ہوں کہ وہ ہمارا ایک واجب حق ہے جس کا مطالبہ میں کرنا چاہتا ہوں، وہ یہ ہے کہ ان علماء کرام کا فریضہ ہے کہ اپنے مفردانہ عقول کے نتائج فکر بیش بہا علمی فیوض و تحقیقات کو عربی زبان کا جامہ پہنا کر عالم اسلام کے دوسرے علماء کے لیے استفادے کا موقع فراہم کریں، فریضہ ان حضرات پر اس لیے عائد ہوتا ہے کہ جب کوئی شخص ہندوستان کے علمائے محققین کی کوئی تصنیف پڑھتا ہے تو اس میں اس کو وہ نئی مفردانہ تحقیقات ملتی ہیں جن کا مدار گہرے علم اور وسیع مطالعے کے علاوہ تقویٰ اور صلاح اور روحانیت پر ہوتا ہے، چونکہ ہندوستان کے یہ علماء و شیوخ کرام، صلاح روحانیت اور استغراق فی العلم جیسی شروط پر نہ صرف یہ کہ پورے اُترتے ہیں بلکہ سلف صالحین کے صحیح وارث اور ان کے نمونے ہیں اس لیے ان کی کتابیں نئی اور کارآمد چیزوں سے خالی نہیں ہوتیں، بلکہ ان حضرات کی بعض کتابیں تو وہ ہیں جن میں ایسی چیزیں ملتی ہیں جو متقدمین علمائے اکابر مفسرین و محدثین اور حکماء کے یہاں بھی دستیاب نہیں ہوتیں“۔ (تاریخ دارالعلوم دیوبند: ۲/۳۹۴)

☆.....☆.....☆

علمائے دیوبند کی تصنیفات و تالیفات ہر فن میں ہیں جن کی تعداد ہزاروں میں ہے، جن کے تذکرے کے لیے بھی

ایک ضخیم جلد درکار ہے، ذیل میں علمائے دیوبند کے تحریر کردہ فتاویٰ کا تعارف پیش ہے، جو ان کی علمی صلاحیتوں کا منہ بولتا ثبوت ہیں۔

☆.....☆.....☆

فتاویٰ رشیدیہ:..... حضرت مولانا رشید احمد گنگوہیؒ کی شخصیت کسی تعارف کی محتاج نہیں، اللہ تبارک و تعالیٰ نے آپ کو گونا گوں صلاحیتوں سے نوازا تھا، تمام علوم و فنون میں آپ کو ملکہ تامہ حاصل تھا، لیکن فقہی شان سب سے نمایاں تھی، حضرت نانوتویؒ، آجانب کو ”ابوحنیفہ عصر“ فرماتے تھے اور حضرت مولانا انور کشمیریؒ آپ کو ”فقیر انفس“ قرار دیتے تھے۔

”فتاویٰ رشیدیہ“ حضرت گنگوہیؒ کے فتاویٰ کا مجموعہ ہے جو آپ نے دارالعلوم دیوبند کے ابتدائی دور میں لکھے، اس میں چند فتاویٰ وہ بھی ہیں جو آپ کے تلامذہ نے لکھے ہیں۔ فتاویٰ رشیدیہ کا تعارف کراتے ہوئے حضرت مولانا مفتی محمد شفیع صاحب فرماتے ہیں:

”دارالعلوم کے فتاویٰ کا ابتدائی دور فتاویٰ رشیدیہ سے شروع ہوتا ہے لیکن نہایت حسرت کا مقام ہے کہ حضرت ممدوح کے فتاویٰ کی نقول محفوظ رکھنے کا شروع میں نہ تو کوئی انتظام تھا، پھر کچھ مختصر اور نام تمام سا انتظام ہوا بھی مگر ان کے ضبط و اشاعت یا حضرت ممدوح کی نظر ثانی کا کوئی موقع نہیں آیا، ان کی اشاعت حضرت کی وفات کے بعد مختلف اطراف میں گئے ہوئے خطوط کو جمع کر کے کی گئی اور ان میں ایک اختلاف یہ بھی پیش آ گیا کہ ۱۳۱۳ھ میں حضرت گنگوہی قدس سرہ کی ظاہری بینائی نزولِ ماء سے جاتی رہی تھی (تذکرہ، ص ۱۰۰ ج ۱) خود لکھنے پڑھنے سے معذور ہو گئے تھے، اس وقت اکثر خطوط اور فتاویٰ کا جواب حضرت مولانا محمد یحییٰ صاحب کاندھلوی رحمۃ اللہ علیہ تحریر فرمایا کرتے تھے جن میں کبھی تو حضرت بطور املاء کے الفاظ لکھواتے تھے اور کبھی مضمون بتلادیا کہ یہ لکھ دیں، اس لئے جو استناد و اعتماد کا درجہ حضرت ممدوح کے فتاویٰ کو ہونا چاہئے تھا اس میں ایک حد تک کمی رہ گئی، فتاویٰ رشیدیہ کے نام سے جو تین حصے شائع ہوئے ہیں ان میں بعض مسائل ایسے بھی ہیں جن کے متعلق حضرت گنگوہی قدس سرہ کے مخصوص تلامذہ، مریدین اور خلفاء حضرت ممدوح کا فتویٰ، شائع شدہ فتویٰ کے خلاف نقل کرتے ہیں، یہ ممکن ہے کہ ان میں ابتداءً حضرت گنگوہی کا وہی فتاویٰ ہو جو شائع ہوا لیکن آخر تک حاضر خدمت رہنے والے اکابر علماء نے جو نقل کیا، وہ وہی آخری فتویٰ اور راجح قول شمار ہوگا، مثلاً: ”ربوانی دار الحرب“ کے متعلق فتاویٰ رشیدیہ میں امام عظیم ابوحنیفہؒ کے قول مشہور کے موافق دار الحرب میں کفار سے سود لینے کو ناجائز لکھا ہے مگر حضرت گنگوہی قدس سرہ کے متعدد خلفاء اور حضرت حکیم الامت قدس سرہ سے بارہا یہ سنا کہ حضرت گنگوہی کا فتویٰ اس باب میں صاحبین اور جمہور کے موافق تھا اور اسی وجہ سے حضرت ممدوح نے حضرت حکیم الامت

کے رسالہ ”تحدیر الاخوان“ پر دستخط نہیں فرمائے کہ اس کے مضمون سے حضرت کو اختلاف تھا، اسی طرح سماع موتی کے مسئلے میں جو مضمون فتاویٰ رشیدیہ میں طبع ہوا ہے، استاذی وسیدی حضرت مولانا مفتی عزیز الرحمن صاحب سابق مفتی دارالعلوم، حضرت گنگوہی کافوتوی اس کے خلاف نقل فرماتے تھے۔ واللہ اعلم بحقیقته الحال۔“ (امداد المقتنین، ص ۹۲)

”فتاویٰ رشیدیہ“ مختلف اداروں سے شائع ہو چکا ہے، حال میں اس کا ایک جدید ایڈیشن ادارہ صدائے دیوبند سے جدید تحقیق و تخریج کے ساتھ شائع ہوا ہے۔

☆.....☆.....☆

فتاویٰ دارالعلوم دیوبند (قدیم):..... یہ فتاویٰ دو حصوں پر مشتمل ہے:

پہلا حصہ ”عزیز الفتاویٰ“ کے نام سے موسوم ہے، یہ حصہ دارالعلوم دیوبند کے مفتی اول حضرت مولانا مفتی عزیز الرحمن صاحب کے ان فتاویٰ پر مشتمل ہے جو آپ نے ۱۳۲۹ھ سے ۱۳۳۲ھ تک تحریر کئے تھے، ۵۵۲ صفحات پر مشتمل اس حصے میں حضرت مفتی صاحب کے ۱۳۹۱ فتاویٰ ہیں۔

دوسرا حصہ ”امداد المقتنین“ کے نام سے موسوم ہے، جو مفتی اعظم پاکستان مفتی شفیع صاحب کے ان فتاویٰ کا مجموعہ ہے جو آپ نے دارالعلوم دیوبند کے صدر مفتی ہونے کی حیثیت سے دیئے تھے، اس حصے میں حضرت مفتی صاحب کے ۱۳۳۹ھ سے ۱۳۶۲ھ کے فتاویٰ مذکور ہیں جن کی تعداد ۹۶۶ ہے، اس حصے کے آخری میں ”اختیار الصواب فی مختلف الأبواب“ کے نام سے ایک باب قائم کیا ہے، جس کے تحت ان مسائل کا ذکر ہے، جن سے حضرت مفتی صاحب نے رجوع کیا ہے، ان دونوں اجزاء کی ترتیب کا فریضہ حضرت مفتی محمد شفیع صاحب نے سرانجام دیا ہے۔ اس جز میں حضرت مفتی صاحب کے فتاویٰ کے ساتھ ساتھ مختلف فقہی موضوعات پر لکھے جانے والے اٹھارہ رسائل بھی شامل ہیں۔

یہ فتاویٰ دو جلدوں میں ”دارالاشاعت، کراچی“ سے شائع ہو چکے ہیں۔

☆.....☆.....☆

امداد الفتاویٰ:..... حکیم الامت حضرت مولانا اشرف علی تھانوی کے فتاویٰ کا مجموعہ۔ یہ مجموعہ ابتدا میں ”فتاویٰ اشرفیہ“ کے نام سے موسوم تھا، بعد میں اس کا نام ”امداد الفتاویٰ“ رکھا گیا۔ اس فتاویٰ کی ترتیب و تہذیب کا فریضہ مفتی محمد شفیع صاحب نے سرانجام دیا ہے۔ 6 جلدوں پر مشتمل اس مجموعہ میں حضرت تھانوی کے ۱۲۹۶ھ سے ۱۳۲۶ھ تک فتاویٰ شامل ہیں، جن کی تعداد تقریباً ساڑھے تین ہزار ہے۔ اس مجموعہ کے مستند ہونے کے لیے یہی کافی ہے کہ حضرت تھانوی کے قلم سے تحریر کیے گئے ہیں لیکن اس کی مزید خصوصیت یہ ہے کہ سن ۱۲۹۶ھ سے ۱۳۰۱ھ تک کے فتاویٰ حضرت مولانا محمد یعقوب نانوتوی کے تصدیق کردہ ہیں اور ۱۳۰۱ھ سے ۱۳۲۳ھ تک کے اکثر اہم فتاویٰ میں حضرت گنگوہی کے مشورے

اور اصلاح شامل ہے، جس نے اس مجموعہ کے استناد کو مزید بڑھا دیا ہے۔

مفتی محمد تقی عثمانی صاحب ”امداد الفتاویٰ“ کی اہمیت ذکر کرتے ہوئے لکھتے ہیں:

”امداد الفتاویٰ کی تیسری جلد مطالعہ فرمائیں، یہ کتاب البیوع سے شروع ہوتی ہے اور زیادہ تر معاملات پر مشتمل ہے۔ اس میں جدید معاملات کے بھی بہت سے مسائل آئے ہیں اور میں اپنے ذاتی تجربہ کی بنیاد پر عرض کرتا ہوں کہ معاملات کے موضوع پر اس سے زیادہ صاحب ثروت کتاب کوئی اور نہیں ہے..... معاملات جدیدہ کو سمجھنے اور اس کا فقہی حل نکالنے کے لیے فہم کی ضرورت ہوتی ہے، اس کتاب کو اگر اچھی طرح پڑھ لیا جائے تو معاملات کا فہم و تفقہ پیدا کرنے میں یہ کتاب بے نظیر ہے۔“ (اصلاحی مضامین: ۱۲۵)

یہ کتاب مکتبہ دارالعلوم کراچی سے شائع ہوا ہے۔

☆.....☆.....☆

فتاویٰ دارالعلوم دیوبند (جدید):..... حضرت مولانا مفتی عزیز الرحمن صاحب دیوبندؒ کی تحریر کردہ ہزاروں فتاویٰ کا مجموعہ۔ حضرت مفتی صاحب دارالعلوم دیوبند کے باقاعدہ پہلے مفتی تھے۔ آپ چھتیس سال دارالعلوم دیوبند کے منصب اقامہ پر فائز رہے، اس دوران آپ کے قلم سے کم و بیش سوالات کا فتاویٰ جاری ہوئے لیکن ابتداءً نقل فتاویٰ کا انتظام نہ ہونے کی بنا پر جو فتاویٰ محفوظ رہے ان کی تعداد ۶۱۵۳ ہے۔

مفتی عزیز الرحمن صاحب کے تحریر کردہ فتاویٰ کا ایک مجموعہ ”عزیز الفتاویٰ“ کے نام سے مفتی شفیع صاحب نے بھی جمع کیا تھا، لیکن اس میں صرف حضرت مفتی صاحب کے پانچ سالہ فتاویٰ تھے، جبکہ اس مجموعہ میں حضرت مفتی عزیز الرحمن صاحب کے تمام فتاویٰ کو جمع کرنے کا اہتمام کیا گیا ہے، حضرت مولانا قاری محمد طیب صاحب لکھتے ہیں:

”..... جس کا شاہد عدل ذخیرہ فتاویٰ ہے، جس کا ایک حصہ بہت پہلے مولانا محمد شفیع صاحب مفتی پاکستان نے ”عزیز الفتاویٰ“ کے نام سے شائع فرمایا تھا، مگر اس طرح کہ کچھ حصے مرتب تھے اور کچھ غیر مرتب، کچھ تصحیح جس پیمانہ پر ہونی چاہیے تھی، نہ ہو سکی تھی۔ اصل ذخیرہ دارالعلوم دیوبند کے دارالافتاء میں محفوظ ہے، اب اس ذخیرہ کو از سر نو دارالعلوم کے ایک پورے عملے کے ذریعہ باضابطہ مرتب کیا جا رہا ہے.....“

یہ مجموعہ ۸ جلدوں پر مشتمل ہے۔ ابتدائی ۶ جلدوں اور ۱۱۳ اجزاء کی ترتیب کے فرائض مولانا مفتی ظفر الدین صاحب نے سرانجام دیے ہیں، جبکہ بقیہ آخری اجزاء کی ترتیب کے فرائض مفتی محمد امین صاحب پان پوری نے سرانجام دیے ہیں۔ فتاویٰ کا یہ مجموعہ دارالاشاعت کراچی سے شائع ہوا ہے اس فتاویٰ کا پشتون ترجمہ بھی مکتبہ رشیدیہ کوئٹہ سے شائع ہو چکا ہے۔

(جاری ہے).....